

## چا ڀارت مان سنڌي ٻولي ختم ٿي سگهي ٿي؟

هي بحث ڪو نئون نه آهي، پر گذريل پنجن ڇهن سالن کان وٺي جيئن ڀارت ۽ پاڪستان جي وچ ۾ ويڙا ۾ نرميءَ کان پوءِ، پنهنجي ملڪن ۾ سنڌي ادببن جي اڄ وچ ۾ آساني ٿي آهي ۽ انڊوپاڪ جي ادببن جي 2004ع ۾ ڪنوڀشن کان پوءِ پنهنجي ملڪن مان سنڌي اديب ۽ شاعر اچڻ ويڃڻ لڳا آهن. تيئن هي بحث وڌيڪ ٿيڻ لڳو آهي. ڪي ٽي اين تان سنڌي زبان جي مهان شاعر 'ارجن حاسد' ۽ ٻئي ساٿيءَ جي ڪلڪتي ۾ ورتل انٽرويوءَ ۾ مون ڏٺو ته پوءِ 'ارجن حاسد' به تمام گهڻو نااميد پئي نظر آيو ۽ هن ڳالهه تي گهڻو زور ٿي ڏنائين ته ڀارت ۾ سنڌي پاشا جو ڪو به مستقبل ڪونهي. جيتوڻيڪ مون ممبئي، ڀوني، دهليءَ، آگري ۽ ٻين شهرن جي سفر تي اتي ادبي ڪانفرنسن ۾ اهو محسوس ڪيو ته اهڙو حال ته اسان وٽ به آهي. اسان وٽ به ڪراچي، حيدرآباد، سکر، ميرپورخاص، نوابشاهه ۽ ٻين وڏن شهرن ۾ انگريزي ميڊيم اسڪولن ۾ هتي جا سرنديءَ وارا وڏيرا، ڪامورا، وڪيل، ڊاڪٽر ۽ جج پنهنجن ٻارن کي سنڌي ڪونه پڙهائين. ايتري قدر جو حيدرآباد ۾ قاسم آباد جهڙي سؤ في صد سنڌي وسنديءَ واري علائقي ۾ پنهنجن سيڪڙو ٻار گهرن ۾ اردو ڳالهائين. ان جي مقابلي ۾ ڀارت ۾ 'الهاس نگر' ۾ گهرن ۾ نوانوي سيڪڙو ٻار سنڌي ڳالهائين. خطرو ته هتي وڌيڪ آهي.

مون تماهي "سپون" جي اپريل- مئي- جون 2006ع واري پرڳڻي ۾

سنڌي ٻولي

پاء پريتره وريائيءَ جو مضمون پڙهيو جيڪو هن راجستان جي جيسلمير واري خطي جي 1987ع ۾ ڪيل سفر جي باري ۾ لکيو آهي. ان کان پوءِ راجستان، ڪڇ ۽ ڪاٺياواڙ ۾ سنڌي ڄاتين جي هزارين سالن کان آباد هجڻ جي باري ۾ ڪيتروئي مواد منهنجي نظر مان گذريو آهي. جنهن مان ڪي ڳالهون مون پنهنجي هن مقالي ۾ شامل ڪيون آهن. پاء پريتره وريائيءَ جي مضمون جو عنوان آهي: "جيسلمير سرحد جو تهذيبي اڀياس (1987ع)" - منهنجيءَ دل ۾ ورهين کان اها ئي آشا رهي آهي ته ڀارت جي اجمير، جوڌپور، جيسلمير، ميوڙ، مارواڙ ۽ ڀارمير کان سواءِ ڪڇ، گجرات ۽ ڪاٺياواڙ وارا ڪيتر جيڪي هونئن ته مون خوابن ۾ ڏٺا آهن، پر دل چاهي ٿي ته روبرو وڃي انهن ماڳن ۽ مڪانن جو ديدار ڪجي. پريتره وريائي صاحب جي مضمون، منهنجي پياس اُجهائڻ جي بدران، اُن ۾ وريتر واڌارو ڪيو آهي. منهنجي ڪتاب "سنڌي ٻوليءَ جي لساني جاگرافيءَ" ۾ مون، ولتر ولبر فورس ۽ ٻين ڪتابن جي مدد سان ڪڇ ۽ ڪاٺياواڙ جي پراڻين رياستن، ڄام نگر، راجڪوٽ، گونڊل، جهوناڳڙهه، هالار، مانا وادر ۽ درول وغيره جي باري ۾ ڪجهه ڄاڻ ڏني هئي.<sup>(1)</sup>

تاريخ جا ڄاڻو ٻُڌائين ٿا ته راجستان جي اولهه واري خطي يعني جوڌپور، جيسلمير، مارواڙ، ميوڙ ۽ بيڪانير کان سواءِ ڪڇ ۽ ڪاٺياواڙ سان، سنڌ جا تمام پراڻا رشتا ۽ ناتا رهيا آهن. انگريزن ته انهن رشتن ۽ ناتن جي باري ۾ گهڻوئي ڪجهه لکيو آهي، پر ورهاڱي کان پوءِ ڀارت ۾ رهندڙ سنڌي اديبن ۽ ڪوچنا ڪندڙن مان منهنجي پياري دوست سر ڳواسي ڊاڪٽر پرسِي گدواڻيءَ، پروفيسر جهنمل ڀاونڻيءَ ۽ سنڌ مان راءِ چندر چيلهاريءَ ۽ منگهارام اوجها کان سواءِ منهنجي پاء هيري نڪر، جهمون ڇڳاڻيءَ، ڊاڪٽر جيني لالواڻيءَ، ڊاڪٽر مرليدتر جيتلي ۽ نياڻيءَ ڊاڪٽر ڪشني ڦلواڻيءَ ڀارت ۾ سنڌي ٻوليءَ کي قائم ۽ رواج ۾ رکڻ لاءِ واکاڻ جوڳو ڪم ڪيو آهي. مثال طور: هيري نڪر صاحب، هريڻا رياست جي هڪ 'مٺ' مان سنڌ جي جهوني شاعر قاضي قادن جا 112 بيت هٿ ڪيا.<sup>(2)</sup> هوڏانهن راجڪوٽ مان، جهمي ڇڳاڻيءَ مهمامتي پراڻ ناٿ جي واڻيءَ جا تمام گهڻا بيت هٿ

ڪري ڪتابي صورت ۾ ڇپايا<sup>(3)</sup>. وربائتي صاحب بلڪل درست لکيو آهي  
تہ:

”سنڌ، جيسلمير، ٻارميٽ، ڪڇ ۽ ڪاٺياواڙ هڪ  
ڪامن ڪلچرل زون آهي. سمي سمي تي تاريخي، جاگرافيائي،  
سماجي ۽ سياسي حالتن جي ٽيرٽار جي باوجود، تهذيب جي  
لحاظ کان هيءَ سڄي ايراضي هڪ ئي يونٽ پئي رهي آهي.“<sup>(4)</sup>  
وربائتي صاحب به انهيءَ راءِ جو آهي ته هن وڻند (موضوع) تي هڪ  
ڌار مضمون لکڻ جي ضرورت آهي، پر منهنجي خيال ۾ هڪ مضمون نه، پر  
هن وڻند تي ڪيئي مضمون، بلڪه ڪيئي ڪتاب لکي سگهجن ٿا.  
لطيف سائينءَ جي ڪلام جو جڏهن اڀياس ڪجي ٿو ته پتو پوي ٿو  
ته جوڌپور، جيسلمير، ٻارميٽ، ميوڙا، مارواڙ کان سواءِ لطيف سائين ڪڇ ۽  
ڪاٺياواڙ جا به ڪيئي ماڳ ۽ مڪان گهميو هو. هن جهوناڳڙهه جي مشهور  
تاريخي ۽ ڪلچرل داستان ’سورٺ ۽ راءِ ڏياچ‘ کان سواءِ ڪڇ جا ڪارا  
ڏونگر، لاکو ٿلاڻي، لاکو ۽ اوڏڻ، ڍولا مارو دوارڪا جي مشهور بندر جو  
پنهنجي رسالي ۾ بيان ڪيو آهي. دوارڪا جو ذڪر ڪندي لطيف سرڪار  
فرمايو آهي:

نانگا نانيءَ هليا، هنگلاجان هلي،  
ديکي جن دوارڪا، مهيسن ملي،  
آڳي جن علي، آءُ نه جيئندي اُن ري

لطيف سائين جو جيسلمير لاءِ ڇيل هي بيت، جيسلمير جي تاريخ،  
تهذيب، سماجي ۽ ثقافتي توڙي رومانوي موضوع طرف اشارو ٿو ڪري پر ان  
سلسلي ۾ تحقيق ڪرڻ جي ضرورت آهي. لطيف سائين فرمائي ٿو:

تن جيسلميريائين جس، جي لي الله ڪارڻ کنديون.

ساڳيءَ طرح لطيف سائينءَ جو جيسلمير کان مومل جي ماڳ،  
لڏائي تائين پهچڻ ۽ پنهنجي رسالي جي سُر مومل رائي ۾ لڏائي جي پراڻن  
محلن ۽ ماڙين جو ذڪر پڻ اهميت رکي ٿو جنهن جو احوال پاءُ پريتر

ورياتي ۽ به لکيو آهي. مومل جو ماڳ لڏائو جيسلمير جي ويجهو آهي. ڊولا مارو ۽ جو قصو به انهيءَ پاسي جو آهي. لطيف جي سورمي ليلا به انهيءَ طرف جي هئي ته وري ڪوڙو به اُتان ئي آئي هئي. هاڻ سوال ٿو پيدا ٿئي ته اهي تاريخي يا نيم تاريخي احوال ڪير لکندو؟ انهيءَ موضوع تي ڪوجنا ڪير ڪندو؟

پريتر ورياتي صاحب، جيسلمير ۽ ٿر جي ماڻهن جي لباس ۽ رهڻي ڪهڻيءَ جو سهڻو ذڪر ڪيو آهي، هُو لکي ٿو ته:

”اڄ جي سنڌ ۾ ڪافي جاتيون، پنجاب، جوڌپور جيسلمير، ٻارميٽ، بيڪانير ۽ ڪڇ ڪاٺياواڙ کان صديون اڳ لڏي آيون هيون ۽ سنڌي بڻجندي به هُو اڳ نظر ايندا آهن.“<sup>(5)</sup>

ورياتي صاحب جيسلمير جي لنگهن، ميراثين ۽ مڱڻهارن جو ذڪر ڪيو آهي. مڱڻهارن جي باري ۾، 1992ع ۽ 2002ع ۾ پي ايڇ ڊيءَ لاءِ پيش ڪيل ٻن تحقيقي مقالن ۾ به ذڪر ڪيو ويو آهي. پهريون مقالو ڊاڪٽر جيني لالواڻيءَ جو آهي. ڊاڪٽر جيني 1992ع ۾ پي ايڇ ڊي لاءِ هي مقالو ممبئي يونيورسٽيءَ ۾ پيش ڪيو هو جيڪو پوءِ ڇپايو به هئائون، جنهن جي هڪ ڪاپي 2004ع ۾ مون کي ممبئيءَ ۾ ڏني هئائين. هن ڏس ۾ ٻيو مقالو نياڻيءَ ڪشني پي ايڇ. ڊيءَ لاءِ جوڌپور يونيورسٽيءَ ۾ 2002ع ۾ پيش ڪيو هو. اهو مقالو ته مون ڏٺو نه آهي، پر ڊاڪٽر ڪشنيءَ جو سپون رسالي ۾ آڪٽوبر- نومبر- ڊسمبر 2004ع ۾ ڇپيل مقالو منهنجي نظر مان گذريو آهي. هن مقالي جو عنوان آهي: ”راجستان ۾ سنڌي لوڪ ڳاڻا- ڳائيندڙ“. حقيقت ۾ نياڻي ڪشنيءَ جي مقالي، مون کي منهنجي هن مقالي لکڻ لاءِ همٿايو. آشا اثر ته جڏهن به منهنجو اجمير شريف ويڙو ٿيو تڏهن هن نياڻيءَ جي گهر وڃي سندس پيشاني چُمندس.

اڳ ۾ عرض ڪري آيو آهيان ته سنڌ، ڪڇ، ڪاٺياواڙ ۽ راجستان جي اولهه واري ايراضيءَ سان سنڌ جا لڳ لاڳاپا، عيسوي سن کان به اڳ جا ثابت ٿين ٿا. ايتڪن، سنڌ گزيٽيئر ۾ ڄاڻائي ٿو ته:

”ڪڇ جو رڻ سنڌ جي ڏکڻ ۽ ڏکڻ- اوڀر جي سرحد

آهي. جا راجپوتانا کان سمنڊ تائين پکڙيل آهي. اڄ ڪلھ اهو خطو ڪلر بئجي ويو آهي. پر سڪندر اعظم جي هن خطي ۾ اچڻ وقت اهو خطو هڪ نار جي شڪل ۾ هو. اُن نار ۾ سنڌو درياءَ جي پراڻ شاخ، ڪوري ڪاريءَ ذريعي چوڙ ڪندي هئي. ڪوري ڪاريءَ تي سنڌ ۾ علي بندر رھموڪي بازار ۽ سنڌڙي بندر آباد هوندا هئا. انهن بندرن، ڪڇ جي ترقيءَ ۽ آباديءَ ۾ اهم ڪردار ادا ٿي ڪيو.

ڪوري ڪاريءَ ذريعي، سنڌ جو ڪڇ ذريعي، ڏيساور سان واپار هلندو هو سنڌ ۽ ڪڇ جي وچ ۾ ماڻهن، مال ۽ واپارين جي اڇ-وچ ٿيندي هئي.

بئي پاسي جاتي تعلقي ۾ گونگڙو ڦاٽ، ”سير ڪاري“ ۾ چوڙ ڪندو هو. سير ڪاريءَ تي ’سنڊو بندر‘ ۽ مل ڪاريءَ تي ’شاه بندر‘ اُن وقت جا وڏا ۽ واپاري بندر هوندا هئا.<sup>(6)</sup>

سنڌ ۽ ڪڇ جا سياسي ناتا به آڳاٽا آهن. راءِ گهراڻي جي حڪومت واري زماني (499ع-642ع) ۾ سنڌ جي حڪومت جون سرحدون، اوڀر ۾ ’گئوڇ‘ تائين ۽ ڏکڻ- اوڀر ۾ سورت بندر تائين هونديون هيون. جڏهن برهمڻ گهراڻي جي حڪومت واري زماني (642ع-712ع) ۾ محمد بن قاسم سنڌ ملڪ فتح ڪيو تڏهن ڪيترائي لوهاڻا ۽ ٻيا هندو آباديءَ وارا ماڻهو سنڌ ڇڏي ڀر وارين غيرمسلم رياستن طرف لڏي ويا. اهڙيءَ طرح سومرن جي حڪومت واري زماني (1010ع-1351ع) ۾ سومرن جي چوٿين حاڪم ’سنگهار پٽ دودو اول‘ جي ڏينهن ۾ ڪيچ کان وٺي هالاڪنديءَ تائين وارو سڄو ملڪ سومرن جي حڪومت ۾ شامل هو. اهڙيءَ طرح سمن جي دور (1351ع-1521ع) ۾ به ڪڇ ۽ ڪاٺياواڙ جا علائقا، سمن جي حڪومت ۾ شامل هئا. انهيءَ ڪري ڪيترين ئي سنڌي قومون، سنڌ مان لڏي ڪڇ، گجرات ۽ ڪاٺياواڙ ۾ وڃي آباد ٿيون. ساڳيءَ طرح ڪيترائي قبيلن انهن علائقن مان لڏي سنڌ ۾ اچي رهيا. ايتري قدر جو ورهاڱي واري زماني تائين، سنڌ جي ڪيترن ئي قبيلن جا چڱا مڙس، ڪڇ ۾ رهندا هئا ۽

سنڌي ٻولي

ڪڇ برهندڙ ڪيترين ئي جاتين جا ڇڱا مٿس، سنڌ پرهندا هئا. وهاڱي کان پوءِ، سرحدن جي بند ٿي ويڃڻ جي ڪري ماڻهن جي اڃ-وڃ جو سلسلو به بند ٿي ويو پر سرحد جي هن پار راجستان جي بيڪانير، جيسلمير، جوڌپور، مارواڙ، ميوڙ ۽ ٻارميڙ کان سواءِ، ڪڇ، گجرات ۽ ڪاٺياواڙ پر رهندڙ سنڌي جاتين پنهنجي ٻولي ۽ سنسڪرتيءَ کي اڃ ڏينهن تائين جاري رکيو آهي. ايتري قدر جو سنڌ جي وڏي صوفي شاعر، حضرت شاھ عبداللطيف ڀٽائيءَ جي ڪلام جا وڏا ڄاڻو هن وقت به ڪڇ ۾ رهن ٿا. سنڌي ادب جي تاريخ ۾ هيٺ ڄاڻايل ڪڇ جا شاعر، سنڌي ٻوليءَ جا وڏا شاعر آهن:

- (i) پير غوث محمد لکپت وارو
- (ii) سيد مير صاحب آرڪاڻي وارو
- (iii) سيد باقر شاھ نازاڻي وارو
- (iv) عمر لوهار ٻائڻ وارو
- (v) سيد قاسم شاھ مڌڻيءَ وارو
- (vi) سيد منار شاھ
- (vii) ميرڻ ملوڪ ڪوڙ لکپت وارو
- (viii) ڇڱو جت، ۽
- (ix) عمر مينڌرو وغيره.

هن سلسلي ۾ ماستر محمد سومار شيخ جو ڪتاب 'ڪڇين جا

قول' به پڙهڻ گھڙجي.

اهڙيءَ طرح سنڌي جاتين جو وڏو انگ، بيڪانير، جيسلمير، جوڌپور، مارواڙ، ميوڙ، ٻارميڙ کان سواءِ ڪاٺياواڙ جي اڳوڻين رياستن جهڙوڪ: جهوناڳڙهه، ڍول، سانئليپور، راجڪوٽ، ڄام نگر، موروي واراھي، نوانگر، مانا وادن بهاءِ نگر، گونڊل، مانڊوي، ماراھي ۽ منگروڙ کان سواءِ ڪڇ جي ٻني ۽ ٻين خطن ۾ اڃ به آباد آھي، جن جو ذڪر ڪيترن ئي حوالن سان اڳتي ڪيو ويو آھي.

راجستان ۾ خاص اولھه واري ڪيتر ۾ سنڌي ٻوليءَ جي ڦهلاءَ، خاص

سنڌي ٻولي

ڪري لوڪ ساهتيه جي ڦهلاءَ ۾ چارٽن، ڀٽن، ڀانن، جاجڪن، ميراثين، مڱڻهارن، لنگهن ۽ ٻين جاتين جي لوڪ ڪلاڪارن کان سواءِ سگهڙن جو وڏو هٿ رهيو آهي. لسانيات (پاشا وگيان) جي ماهرن جي اها راءِ آهي ته:

”ناگر اڀيرنش، قديم دور ۾ ساهتيه جو ذريعو (وهارڻ) هئي، جا گجرات، راجسٿان ۽ اُن جي اولهه طرف واري ايراضيءَ تي ادبي لحاظ کان ڇانيل هئي. ڏکڻ ۽ ڏکڻ- اوڀر ۽ سنڌ جي اوڀر واري حصي جا گجرات ۽ راجسٿان جي اولهه واري ايراضيءَ سان گهاتا ۽ گهرا ناتا هجڻ سبب، اُن وقت جا سگهڙ ۽ سياڻا ٻنهي طرفن ۾ بنا ڪنهن جهل پل جي پيا ايندا ويندا هئا.“<sup>(7)</sup>

پروفيسر جهمت مل ڀاونائي اڳتي لکي ٿو ته:

”اڀيرنش مان جدا جدا ديس پاشائون: سنڌي راجسٿاني، گجراتي ۽ هندي وغيره ڇڄي ڌار ٿيون. اها جدائي عيسوي يارهين صديءَ ۾ شروع ٿي، پر پوءِ گهٽ ۾ گهٽ ٻه صديون سنڌيءَ ۽ اولهه راجسٿاني لوڪ وهنوار پاشا ۾ گهڻو ڦيرو ڪين آيو. حڪومتي ٻوليءَ ۾ برابر گهڻو ڦيرو آهي، پر انهيءَ جو لوڪ پاشا تي اثر خير ڪو پيو. ڪن سنڌي عالمن، عربي ۽ فارسيءَ ۾ ادبي مهارت حاصل ڪئي، پر عام خلق جي ٻولي سنڌي رهندي آئي، جا اُن وقت اولهه راجسٿانيءَ کان گهڻي علحدي ڪانه هئي. ڪي صديون پوءِ هائوڪيءَ سنڌ جي ڪجهه حصي جو راجسٿان سان سياسي ۽ سموريءَ سنڌ جو راجسٿان سان پنڱتي ناتو هلندو آيو.“<sup>(8)</sup>

محترم رائجند چيلهاريءَ جو رايو آهي ته:

”ڪڇ ۽ گجرات جي حاڪمن وانگر، راجسٿان جي راجائن سان، سنڌ جي سوڍن، راڻن ۽ ٻين راجائي ڪل وارن، ماڻهيون ڪيون. امرڪوٽ جي پرمار راجا سوڍي جي ڌيءَ سان لدروي ۽ پونگل

جي يادونسي راجا مندم راء شادي ڪئي.“<sup>9</sup>

چيلهاري صاحب اڳتي لکي ٿو ته:

”ٿرپارڪر جا سوڍا به پنهنجون نياڻيون، ڪڇ، مارواڙ ۽  
جيسلمير ۾ پڙڻائيندا هئا.“<sup>10</sup>

اهوئي سبب آهي جو سنڌ جا اولهه راجستان ۽ ڪڇ سان سياسي  
ناتن کان سواءِ سماجي ناتا پڻ قائم هئا.

ڊاڪٽر پرسو گدواڻي، ڪڇ جو وڏو عاشق هو. نوڪريءَ واري  
زماني ۾، وٽڪيشن جا ڏينهن ڪڇ ضلعي جي ٻنيءَ واري حصي ۾ گذاريندو  
هو. رٽائرڊ ٿيڻ کان پوءِ، پنهنجي حياتيءَ جو وڏو حصو ڪڇ جي ٻنيءَ واري  
ڪيتر ۾ گذاريائين. اُتي پنهنجو گهر اڏائي، اُتي ئي رهڻ لڳو هو ۽ زندگيءَ جا  
پويان ڏينهن اتي ئي رهيو ۽ آخري پساهه به اُتي ئي ڪيائين. ڪڇ جي باري  
۾ ڊاڪٽر گدواڻيءَ ڪيترائي مضمون، مقالا ۽ ٽي چار ڪتاب به لکيا. هن  
سلسلي ۾ لکيل پنهنجي هڪ ڪتاب، ’سنڌي ٻوليءَ جي زيارت‘ ۾ ڪڇ  
واري پنهنجي سفر کي ’سنڌي ٻوليءَ ۽ ڪلچر جي زيارت‘ ٿو ڪوٺي. هو  
لکي ٿو ته:

”ها! اها منهنجي سنڌي ٻوليءَ ۽ سنڌي ڪلچر جي زيارت ٿي  
هئي. هر دفعي جڏهن به ٻنيءَ ۽ ڪڇ ۾ ٻوليائي اڀياس لاءِ ويندو  
آهيان ته اُن دوري کي، سنڌي ٻوليءَ ۽ ڪلچر جي زيارت ٿي  
سمجهندو آهيان، ڇو ته ٻنيءَ جو علائقو سنڌي ٻوليءَ ۽ سنڌي  
ڪلچر جي انيڪ پهلون کي ساهه سان سانڍي وينو آهي.“

ٻنيءَ جي سنڌين، انيڪ ڪشت ۽ ڪشالا سهندي به،  
سنڌي ٻوليءَ کي زندهه رکيو آهي. انهن سببن جي ڪري اُتي  
ويڃن، اُتان جي ٻوليءَ جو اڀياس ڪرڻ ۽ اُتان جي ڪلچر جو مُزو  
ملائڻ، ڪنهن به درگاهه تي وڃي سجدي ڪرڻ کان گهٽ ڪونه  
آهي. يا ڪنهن تيرٿ آستان تي وڃي، اُتي مندر ۾ مورتِيءَ اڳيان  
مٿو ٽيڪڻ کان گهٽ ڪونه آهي.



هر دفعي پنهنجيءَ سنڌي امڙ جو نئون ۽ نرالو روپ  
 ڏسندو آهيان ۽ ان جي ٻوليائي قسمن (varieties) جو اڀياس  
 ڪري پنهنجيءَ سنڌي امڙ جي شاهوڪاريءَ اڳيان سجدو  
 ڪندو آهيان ۽ ان جي شاهوڪار ڪلچر اڳيان مٿو ٽيڪيندو  
 آهيان. <sup>(11)</sup>

ڀارت جي علائقن ڪاٺياواڙ ڪڇ، مارواڙ، ميوواڙ، جوڌپور، جيسلمير  
 ۽ بيڪانير جي وڏي حصي ۾ ڪيتريون ئي هندو ۽ مسلم جاتيون آباد آهن،  
 جيڪي نه فقط سنڌي ٻولي ڳالهائينديون آهن، پر انهن پنهنجو سنڌي  
 ڪلچر به صدين کان قائم رکيو آهي. ڊاڪٽر پرسو گدواڻي، پنهنجي  
 ساڳئي ڪتاب 'سنڌي ٻوليءَ جي زيارت' ۾ لکي ٿو ته:

”هن وقت تائين جيڪي به مقالا يا ٻي ايج. ڊيءَ جون  
 ٿيسزون ڇپيون آهن، انهن ۾ ڪنهن به جتن، سمن، سومرن ۽  
 ڪنڀرن وغيره جي ٻوليءَ جي ڪنهن به پهلوءَ جو اڀياس ڪونه  
 ڪيو آهي. نه فقط ايترو پر رچنامڪ ساهت ۾ پڻ فقط لڏي آيل  
 هندن جا ئي بيان آهن. ڪٿي به ڀارت ۾ رهندڙ جت، سمي،  
 سومري، ٿيبي، ڪنڀر، مگهٿار ۽ ميگهواڙ جي زندگيءَ جا بيان  
 آهن ۽ نه ئي اهي ڪردار ڀارت جي سنڌي ساهت ۾ ملن ٿا، پر  
 سنڌ ۾ ڇپيل ساهت ۾ به ائين نه آهي.“ <sup>(12)</sup>

ڊاڪٽر گدواڻي، ساڳئي ڪتاب ۾ اڳتي لکي ٿو ته:

”ڳچ سال اڳ جڏهن به سنڌي لوڪ ساهت جي ڳالهه  
 نڪرندي هئي، تڏهن ائين ئي چوڻو پوندو هو ته سنڌي لوڪ ادب  
 فقط ڪن ٻين وٽ سندن بستين ۾ ويهي بچيو آهي، بچيو ڇا  
 آهي، بلڪه پوين پساھن ۾ آهي، پر اڄ اهو سچ نه آهي. اسان جا  
 سنڌي ڳوٺ، لوڪ ادب جا خزانو آهن. لوڪ سنگيت جا پڻ  
 خزانو آهن. لوڪ ساز ۽ لوڪ ڌنون اڄ به اسين ڀارت جي ڀونءَ تي  
 ئي ٻڌي سگهون ٿا. نٿ، چنگ، بوڙيندو، بينون ۽ مرلي وغيره سڀ

سازاج به پنيء پر جيئن جو تئين زندهه آهن. اهوئي سبب آهي جو ڀارت سرڪار جي سھاري جيڪو پھريون نوڪ لور (فوك لور) پر فقط ادب نه ايندو آهي، پر هر لوڪ فن اچي ويندو آهي) تي ورڪشاپ ٿيو هو. اهو ڪنهن سنڌي بستيءَ پر يا سنڌي ڪئمپ پر ڪونہ ٿيو هو. پر اهو ڪڇ جي ’نرونا‘ ڳوٺ پر ئي ٿيو هو. اهو ڳوٺ پنيءَ جي ڪناري تي آهي جتي سنڌ جون جُھونيون ذاتيون اڄ به سنڌي ڪلچر کي زندهه رکڻ لاءِ پنهنجن ويهن ئي ننهن جو زور لڳائي رهيون آهن. اهو ورڪشاپ 1978ع پر ٿيو هو. ڪجهه سال اڳ شايد اها ناشدني مڃي وڃي ها. اهو ورڪشاپ به ڪيترن ئي ڀاڱن وٺندڙن لاءِ زيارت ٿي هو.“<sup>(13)</sup>

ساڳئي ڪتاب پر پروفيسر رام پنجاڻيءَ جي حوالي سان، آخري صفحي تي لکيو ويو آهي ته:

”لوڪ ساهتيءَ جي ٽهلاءَ پر وڏي هٿي پٽن، ڪتڪن، چارٽن ۽ ڀڳتن ڏني آهي. جڏهن اخبارون ڪونہ هيون ۽ سفر جا وسيلو محدود هئا، تڏهن هي پٽ ۽ ڀڳت هوندا هئا جي ديسان ديس رتن ڪندا وٽندا هئا ۽ هتان جون خبرون ڪٿي هت پهچائيندا هئا. خشڪ نموني پر خبر چار نه ڏيندا هئا، پر ڪوتاهه ۽ ڪهاڻيءَ جي روپ پر اهڙو ڪو سنڌي ورلي هوندو جنهن ڳاڙهي ڀڳڙيءَ ۽ اچي جامي وارو ڀڳت نه ڏٺو هوندو. پيرن پر چير پائي، جڏهن ڀڳت عام خلق جي وچ پر بيهي سازن جي ساٿ سان ڳائيندا، نچندا ۽ ڪهاڻيون ڪٺندا آهن، تڏهن بيا ڪيل تماشا، ناٽڪ ۽ ناچ وسري ويندا آهن.“

سنڌ پر اها ڀڳت عام وندر لاءِ بلڪل عمدو وسيلو هئي. هندو ۽ مسلمان هزارن جي تعداد پر بنا خرچ ڀڳت ڏسڻ ايندا هئا ۽ هڪ ئي وقت ناچ، راڳ ۽ ناٽڪ جو رس وٺندا هئا. اهي ڀڳت ۽ چارٽ ٿي آهن، جن اسان جي لوڪ ڪهاڻين ۽ گيتن کي جيئرو رکيو آهي.

هتي هند ۾، لوڪ ساهتيه ۽ لوڪ سنسڪرتيءَ کي پنهنجي اصلوڪي روپ ۾ رکيو ويٺا آهن سوڍا، سومرا، سما، متوا، جت ۽ ٻيون سنڌي ذاتيون، جي هن وقت ڪڇ جي ٻنيءَ واريءَ ايراضيءَ ۽ ڪن ٻين دور دراز ڳوٺن ۾ رهن ٿيون. انهن جي محفل رات جو مچندي آهي ۽ ڀڳت بدران شاھ لطيف، چڱي جت، سانوڻ فقير ۽ ٻين مڪاني شاعرن جي بيتن، ڏوهيڙن، وارين ڪافين سان رات رنگين ٿي ويندي آهي. وري جو ان محفل ۾ سنڌي سگهڙ ڏٺون، ڏور هٿر ۽ گجھارتون ڏيندا، ونندا ۽ سليندا آهن ۽ سنڌي ٻوليءَ جي جهونن لفظن جي پلٽ پلتان ڪندا آهن. اهي ڳالهيون نه رڳو ان محفل کي چار چنڊ لڳائينديون آهن ۽ محفل ۾ شريڪ ٿيندڙن کي وندر ۽ ورونهن ڏينديون آهن، پر ان ڳالهه جو ثبوت به ڏينديون آهن ته سنڌي لوڪ ساهتيه ۽ سنڌي سنسڪرتي جڳان جڳ پيئي جيئي.<sup>(۱۴)</sup>

شري ليلارام رچنداڻي، چيني لالواڻيءَ جي ڪتاب: ”ٻنيءَ جو سنڌي لوڪ ادب“ جي مهاڳ ۾ 1992ع ۾ لکيو هو ته:

”هن ڪتاب ۾ به چيني جو ڪيتر محدود رهيو آهي. رڳو ڪڇ ضلعي جي هڪ ننڍي ايراضيءَ تائين آهي جنهن کي ٻني چيو ويندو آهي ۽ جنهن ايراضيءَ ۾ هڪ سنڌي جاتي صدين کان وٺي رهندي ۽ پنهنجي لوڪ ساهتيه، لوڪ سنسڪرتيءَ کي برقرار رکندي پيئي اچي. وري ٻني ايراضي ڪا گهٽ اهم به ڪانهي. ملڪ جي برڪ مخزنن ۾ ان جو احوال اچي چڪو آهي.“<sup>(۱۵)</sup>

شري ليلارام رچنداڻي اڳتي لکي ٿو:

”ان ڏس ۾ شرف ۽ داد جو پهريون حقدار ڊاڪٽر پرسو گدواڻي آهي، جنهن گجرات سنڌي اڪادميءَ جي ساٿ ۽ سهڪار سان، بنا ڪنهن اُجوري وٺڻ جي، ٻنيءَ ۾ ڏينهن جا

ڏينهن رهي، اُن ايراضيءَ جو لوڪ ساهتيه ڪنو ڪيو ۽ اُن کي  
لکيت پر به آنداڻين. (16)

هن ساڳئي ڪتاب ۾ ديوان چينو لالواڻي 'پنهنجي طرفان' واري  
عنوان هيٺ لکي ٿو ته:

"پني، ڪڇ جو اهو علائقو آهي، جتي اڄ به اصلوڪيون  
سنڌي قومون رهن ٿيون. پني چاليهن ڳوٺن وارو ايشيا جو وڏي ۾  
وڏو چراگاهه وارو علائقو آهي، جتي اڄ به سنڌي ٻولي، سنڌي  
سنسڪرتي ۽ سنڌي لوڪ ادب قائلر آهي.

'پنيءَ جو سنڌي لوڪ ادب' نالي هن ڪتاب ۾ پنيءَ  
جي جدا سنڌي لوڪ ادب جي صنفن جي مواد کي ڪنو ڪري  
پيش ڪيو ويو آهي. هن لوڪ ادب ۾ سنڌي ٻوليءَ جي جدا جدا  
اُپ پاشائن: سوڍڪي، جتڪي، ڪڇي، ڍاٽڪي ۽ ٿريءَ جا لفظ  
جيئن جو تئين ڏنا ويا آهن ۽ پنيءَ جي ڪچهرين ۾ جهڙي انداز  
۽ لهجي ۾ ان جا لوڪ پيش ڪندا آهن، اُهو انداز ۽ لهجو پڻ  
جيئن جو تئين قائلر رکڻ جي ڪوشش ڪيل آهي. (17)

'سپون' رسالي جي آڪٽوبر، نومبر ۽ ڊسمبر 2004ع واري پرچي ۾  
ڊاڪٽر چيني لالواڻي صاحب جو مقالو ڇپيو آهي، جنهن جو عنوان آهي:  
"پنيءَ جا لوڪ گيت". انهيءَ وٽس تي ئي، ڊاڪٽر چيني لالواڻي صاحب پي  
ايڇ. ڊي ڊگريءَ لاءِ مقالو لکيو هو جيڪو هن ممبئي يونيورسٽيءَ ۾، 1992ع ۾  
پيش ڪيو هو. پنيءَ جي جاگرافيائي بيهڪ جي باري ۾ ڊاڪٽر لالواڻيءَ  
سٺي جان ڏني آهي. هُو لکي ٿو:

"پني يا اُن جي آسپاس جي ايراضيءَ ۾ ڪو به شخص سنڌ مان  
ويندو آهي ته چوندا آهن ته فلاڻو سنڌ مان آيو آهي، يا چوندا  
آهن ته اسان جي شهر ۾ سنڌي آيو آهي. حقيقت ۾ اهو شخص  
پنيءَ يا ڪڇ جي ڪنهن حصي مان ئي آيل هوندو آهي. (18)

ڊاڪٽر چيني ائين به ڄاڻايو آهي ته:

”شاھ صاحب، ٻنيءَ جي ڳوٺن ۾ ڪيرو ڄمرو هيو ۽ لوڻو جيڪي جبل آهن، انهن جو به ذڪر پنهنجن رچنائن ۾ ڪيو آهي.“<sup>(19)</sup>

ڊاڪٽر جينو صاحب اڳتي لکي ٿو ته:

”ٻنيءَ ۾ جت، متوا، نوڙي، هنگورجا، جوڻيجا، سما، سومرا، ريباڙي پٽي، هالي پوتڙا، لوهائڻا، سوڍا، ڪولهي، نوٽيان، ميگهوڙ وغيره جدا جدا قومون، ڳوٺن ۽ قبيلن ۾ رهن ٿيون، جيڪي پاڻ کي سنڌي سڏائيندا آهن ۽ سنڌي ڳالهائيندا آهن، منجهن ڪيتريون ئي سنڌي ريتيون رسمون اڄ به قائم آهن. پهراڻ کڏا خوراڪ، رهڻي ڪهڻيءَ ۾ هُو سنڌي ئي آهن. سنڌي سنگيت ۽ سنڌي ڪچهريءَ جو لطف، ٻنيءَ جي ڳوٺن ۾ مائٽي سگهجي ٿو. ٻنيءَ جي سگهڙن وٽ اڄ به سنڌي لوڪ ادب ۽ سنڌي لوڪ گيتن جا قيمتي انبار پريا پيا آهن، جن کي هو وقت به وقت ڪچهرين ۾ پيش ڪندا آهن.“<sup>(20)</sup>

ڊاڪٽر جينو لالواڻي اڳتي لکي ٿو:

”حاصل مطلب ته ٻنيءَ جا ڳوٺ، ڀارت ۾ سنڌين جا ڳوٺ آهن، جتي سنڌي لوڪ ادب ۽ لوڪ سنسڪرتي زندهه آهي. ٻنيءَ جون ڪيتريون ئي قومون پير پٿوري کي پوڄينديون آهن ۽ چيٽي چنڊ جي ڏينهن، ان جو ميلو لڳائينديون آهن. ٻنيءَ جا لوهائڻا، ’دريا لال‘ جي پوڄا ڪندا آهن ۽ چيٽي چنڊ ڌار ڌار سان ملهائي ڳائيندا آهن:

جُھولي رتنائي، جُھولي رتنائي، لائق لال اڏيرو  
رتنائي راجا، جُھولي رتنائي، جُھولي رتنائي راجا  
آهي ته پير پليرو رتنائيءَ راجا، لال اڏيرو.<sup>(21)</sup>

ڊاڪٽر جينو اڳتي لکي ٿو:

”ٻنيءَ جا سنڌي لوڪ گيت، هن علائقي جي ماحول ۽ سماجڪ جيون جي عڪاسي ڪن ٿا. گيت لاءِ رس، تال ۽ پاءُ سان ڀريل آهن، جيڪي ٻڌڻ واري جي دل ۽ دماغ تي چانئجي وڃن ٿا. ٻنيءَ جي گيتن ۾ گوناگونيت پڻ آهي ته خوشيءَ جي گيتن ۾ نصيحتون آڻيل آهن.“<sup>(1)</sup>

ڊاڪٽر لالواڻي صاحب اڳتي لکي ٿو ته:

”ڊاڪٽر نبي بخش خان بلوچ ۽ ڊاڪٽر نارايڻ ڀارتِيءَ جي سنڌي لوڪ گيتن جي قسمن تي نظر ورائجي ٿي ته ظاهر ٿي بيهي ٿو ته ڊاڪٽر بلوچ صرف مسلمانن جي سنڌي لوڪ گيتن کي کڻي جدا جدا قسمن ۾ ورهايو آهي ۽ هندن جي پوڄا، ڌارمڪ ڀرمڀرا جي گيتن کي پنهنجي ڪتاب ۾ شمار نه ڪيو آهي، جڏهن ته ڊاڪٽر ڀارتِيءَ وري هندن جي سنڌي لوڪ گيتن طرف وڌيڪ ڌيان ڏنو آهي. پر هڪ حقيقت اها به اُڀري اچي ٿي ته ٻنهي ودوانن جي لوڪ گيتن جي قسمن کي جوڙجي ته ڄاڻ پوي ٿي ته سنڌي لوڪ گيت سنڌيءَ ۾ تمام جهجهي انداز ۾ آهن. اُهي سنڌ ۽ سنڌي بستين ۾ چڱي چڱي تي ڳاتا وڃن ٿا.

جيئن ته ٻنيءَ ۾ جت، سما، سومرا، متوا ۽ نوتيار وغيره سنڌي مسلمان قومون آهن. لوهڻا، ڪولهي، ڀانواڻي، سوڍا، ميگهوڙا ۽ ريباڙي وغيره هندو سنڌي آهن، جنهن ڪري ٻنيءَ ۾ ٻنهي قسمن جي لوڪ گيتن جون روايتون اسان کي ملن ٿيون. جيئن ته سڀني طبقن، قبيلن جا رواج پنهنجا، ريتيون پنهنجون، رهڻي ڪهڻي پنهنجي، سنسڪار پنهنجا، وشواس پنهنجا پنهنجا آهن، ان ڪري انهن سڀني جي نمائش ٻنيءَ جي سنڌي لوڪ گيتن ۾ ٿئي ٿي.“<sup>(2)</sup>

ڊاڪٽر چيني هڪ خاص نقطي تي پنهنجي هن مقالي ۾ لکيو آهي هُو لکي ٿو ته:

”هتي اهو ذڪر ڪرڻ به واجب ٿيندو ته شاھ صاحب، سنڌ جو سرتاج شاعر ته آهي ئي، پر گجرات ۽ ڪڇ جي سنت ڪوئن جو به ’سرتاج شاعر‘ ڪري سڏيو ويندو آهي. سئو راشتر، ڪاٺياواڙ ۽ ڪڇ جو ادب، شاھ صاحب جي ڪلام کان سواءِ ڇٽڪ آڏورو آڏورو آهي. شاھ صاحب خود لس پيلي کان ٿيندا، ڪڇ پهتا هئا. پنيءَ جي ميڙن، ملاڙن، ڪچهرين ۽ درگاهن تي شاھ صاحب جو ڪلام ڳاتو ويندو آهي. پنيءَ جا سگهڙ، جت ۽ پيا فقير، گايڪ، شاھ صاحب جا سچا شيدائي آهن.“<sup>(24)</sup>

’پنيءَ جا سنڌي لوڪ گيت‘ جي موضوع تي، منهنجي سائينءَ مرليڏر جيتلي جو مقالو سپون رسالي جي جنوري- فيبروري ۽ مارچ 2004ع واري پرچي ۾ ڇپيو آهي. اهو مقالو حقيقت ۾ ڊاڪٽر جيئي لالواڻيءَ جي، 1992ع ۾ پي ايڇ ڊيءَ لاءِ پيش ڪيل مقالي جو هڪ جائزو آهي. هن مقالي ۾ ڊاڪٽر جيتلي صاحب، حيدرآباد ۾ ڊاڪٽر محمد اسماعيل شيخ صاحب جي گهر ۾ هندستان مان آيل ڊاڪٽر جيتلي ۽ پيءَ هيري ٺڪر جي مان ڏنل دعوت ۾ پنهنجي ڪيل تقرير جو ذڪر ڪيو آهي. ڊاڪٽر جيتلي صاحب پنهنجيءَ تقرير ۾ فرمايو هو:

”سنڌي ٻوليءَ ۽ لوڪ ادب جو دائرو فقط سنڌ جي سياسي حدن اندر محدود نه آهي. پاڪستان ۾ سنڌ صوبي کان ٻاهر بلوچستان ۽ ڏکڻ پنجاب (ملتان، بهاولپور، ديبرا غازي خان وغيره) جي ايراضين ۾ به سنڌي ٻوليءَ جو ڦهلاءُ آهي ۽ اُتي پڻ اسان کي لوڪ ادب جي کوچ ڪرڻ گهرجي.

ڀارت ۾ راجستان ۾ جيسلمير، جوڌپور ۽ ٻارميڙ واريون ايراضيون ۽ گجرات ۾ ڪڇ ۽ سؤراشتر وارا ڪيتر اهڙا آهن، جتي سنڌيءَ جون اُپشائون ڳالهايون وڃن ٿيون ۽ اُتي پڻ زباني روايتن ۾ سنڌي قصا ۽ ڪهاڻيون ۽ سنڌي لوڪ گيت موجود آهن، جن جي گڏ ڪرڻ طرف سنڌ جي عالمن جو خير ڪوڏيان ويو آهي.

شاهه لطيف جو ڪلام اولهه راجستان ۽ ڪڇ جي عوامي ڳائيندڙن وٽ، زباني روايتن ۾ محفوظ آهي. اها نهايت خوشيءَ جي ڳالهه آهي ته ڀارت ۾ سنڌي لوڪ ادب جي تحقيق ڪندڙن جو ڌيان ان طرف ويو آهي. جينٽ ريلواڻي، سنڌ ۽ گجرات جي رشتن ناتن تي چڱي وقت کان لکندو رهيو آهي. اجمير جي هندي ليڪچرار ڊاڪٽر شريمٽي ڪشني ڦلواڻي ڪيماڻيءَ، اولهه راجستان ۾ پڙچلت سنڌي پريم ڪٿائن تي ڪوچ ڪري جوڌپور يونيورسٽيءَ مان، ڊاڪٽر آف فلاسافيءَ جي ڊگري حاصل ڪئي آهي. ساڳيءَ طرح ڊاڪٽر جيني لالواڻيءَ به ڪڇ جي ٻني ڪيتر ۾ مروج سنڌي لوڪ ادب کي ڪنو ڪرڻ ۽ ان جو تحقيقي اڀياس ڪرڻ جي ڏس ۾ اڳتي وڌائي آهي.<sup>(25)</sup>

سپون رسالي جي ساڳئي پرچي ۾ شري پدم ديودت شرما 'پدم راج' جو محترم تاجل بيوس جي اوبيرا 'مومل راڻو' تي هڪ نهايت ئي اهم تبصرو ڇپيو آهي. هن تبصري ۾ احترام جي لائق ليکڪ لکيو آهي ته:

"جيئسمير ۾ مومل راڻي جو داستان لوڪن ۾ مروج آهي ته اُتي جي سرڪاري هوٽل جو نالو 'مومل' آهي. ان مان اهو اندازو لڳائي سگهجي ٿو ته هن داستان کي راجستان ۾ ڪيتري نه گهڻي مقبوليت آهي."<sup>(26)</sup>

آءٌ يقين سان چوان ٿو ته موسيقي ۽ اوبيرا يا بيلي جي باري ۾ جيتري ڄاڻ شري پدم ديودت رکي ٿو اوتري هت سنڌ ۾ شايد ئي ڪو صاحب رکندو هجي. منهنجيءَ دل چاهيو ٿي ته شري ديودت، مومل جي ماڳ ۽ مڪان جي باري ۾ ڪجهه وڌيڪ لکي ها ڇاڪاڻ ته اسان جهڙن کي ان طرف رائج لوڪ ساهتيه خاص ڪري سنڌي لوڪ ساهتيه جي ڪا به خبر ڪانهي.

اولهه راجستان ۾ رائج سنڌي لوڪ ساهتيه جي باري ۾ 2002ع ۾ محترم ڪشني ڦلواڻيءَ جوڌپور يونيورسٽيءَ ۾ پي ايڇ ڊي ڊگريءَ لاءِ جيڪو مقالو پيش ڪيو هو اهو معلوماتي مقالو آهي. ان ۾ هن سلسلي ۾ لکيل سنڌي ٻولي



پراڻن بيانن جي پليپراڻي ڪئي آهي. ڊاڪٽر قلاوڻيءَ جي ٿيسز ته اڃا مون ڏني ڪانهي. پر پاڻ هن مقالي پر لکي ٿي ته:

”راجستان پر سنڌي گائڪيءَ جي روايت اوترو ٿي قديم آهي، جيترو هتي جو عوام. ائين ته لوڪ ساهتيه جي هر هڪ صنف، مثلاً: لوڪ ڪٿا، لوڪ گيت ۽ لوڪ ناچ وغيره، سموري لوڪ جي ملڪيت هوندي آهي ۽ اُن کي قائل رکڻ پر سموري لوڪ جو يوگدان هوندو آهي. هن جي پڙهندڻن جو پتو نه هوندو آهي جو پيءُ کان پٽ، ماءُ کان ڌيءُ، سس کان ننهن ۽ گهوت کان زال تائين، نديءَ وانگر پروهات ٿيندو رهي ٿو. پر راجستان پر پيشيور ڳائڻن جي مختلف گروپن هن روايت کي وڌيڪ سگهارو ڪري جيئرو رکيو آهي، جن پر لنگها، مڱڻها هنڌو ڍولي، مسلم ڍولي، ميرائڻي، ٻاپوچيءَ جا ڀوپا، ديو نارائڻ يا بگڙاوتن جا ڀوپا، ماما جيءَ جا ڀوپا وغيره.“

ورهائڻي کان اول اولهه راجستان جو سمورو حصو سنڌ صوبي سان جڙيل هو جنهن کي ’ٿر‘ (ٿار پرديش) چئجي ٿو. ورهائڻي بعد جيڪو حصو ڀارت جي حد پر آيو اُتي سنڌي سنسڪرتي پنهنجي جيئري جا ڳنڍي روپ پر قائم آهي.“<sup>(27)</sup>

ڊاڪٽر ڪشني اڳتي لکي ٿي:

”سنڌ (پاڪستان) جي سرحد سان لڳل راجستان جو اٽڪل 100 کان 125 ڪلوميٽر ڪيتر جنهن کي ’گهات‘ (گهٽ) چئجي ٿو اُن پر رهندڙ اڄ به سنڌي پاشا جو استعمال ڪن ٿا. ٿار ڪيتر جو هن ملڪن (هندستان ۽ پاڪستان) پر ورهائجي ويڃن ڪري پاشائي حالت پر ڪو به فرق ڪونه آيو آهي. حقيقت پر ٿار جو ريگستاني ڪيتر، سنڌي پاشا جو بنيادي ڪيتر آهي ۽ هتان جي ڪڙ ڪڙ سنڌي سڀيتا، سنسڪرتي ۽ سنگيت جي رنگ پر رڱيل آهي.“<sup>(28)</sup>

ڊاڪٽر ڪشني اڳتي لکي ٿي ته:

”سنڌي لوڪ سنسڪرتيءَ جا رکشڪ (بچائيندڙ) خاص ڪري لنگها ۽ مڱڻهار جاتيءَ جا مسلمان آهن. اهي راجستان جي اُتر- اولهه حصي ٻارميڙ، جيسلمير، جوڌپور ۽ بيڪانير ۾ آهن. انهن جا گهڻا ڪٽنب جيسلمير نالي پراڻي رياست ۾ رهندا آيا آهن. سياسي ۽ جاگرافيائي نظر کان اهي حصا ڀارت ۽ پاڪستان جي سرحد جو نماڻو ڪن ٿا. ان ڪري ظاهر آهي ته هن جاتيءَ جا گهڻا ڪٽنب اڄ به ٻنهي ملڪن جي سرحدي ڪيترن ۾ آهن. هڪ ٻئي وٽ اچن وڃن ٿا. لوڪ ڪلا ڄاڻو ماهر ڪومل ڪوٺاري ’چرمي‘ نالي ڪتاب جي مهاڳ ۾ لنگها جاتيءَ جي هڪ شخص جي ’ونش‘ جو سلسلو گڏ ڪندي لکيو آهي:

”اڄ جا لنگها نوجوان پنهنجون ڇهه پيڙهيون اڳ تائين هندو ڌرم جا مڃيندڙ هئا ۽ اتهاسڪ ڪارڻن ڪري هنن اسلام ڌرم قبول ڪيو.“<sup>(291)</sup>

پنهنجي پي ايڇ ڊي جي ڪوجنا جي ڪم دوران، ڊاڪٽر ڪشنيءَ جي جن لوڪ ڳائڻن سان واقفيت ٿي هئي، انهن جا نالا به ڄاڻايا اٿس. اهي لوڪ ڳائڻا هئا:

”پونگر خان مڱڻهار ڪپڙا خان، بادو خان ميراثي، پيڪو خان مڱڻهار سانوڻ خان، پيچل خان، سڀ ٻارميڙ ۽ اردگرد جي ڳوٺن جا هئا. اهڙيءَ طرح ڪرڻا پيل، حاجي خان، صديق خان، راجا خان، مولا خان، جيسلمير ۽ آس پاس جا هئا. عزيز خان، لنگها ڳوٺ ديداسري (جوڌپور) جو ويٺل هو.“<sup>(301)</sup>

ڊاڪٽر ڪشني لکي ٿي ته:

”اهي سڀ لوڪ ڳائڻا لک ۽ سنگيت جا ماهر، سُرن جا جادوگر آهن. جيڪي پنهنجي ساٿي ڳائڻن ۽ سازن سان گڏ سنڌي ٻولي

جنهن وقت ڳائيندا آهن ته ٻڌندڙن جو پتو ئي پاڻي بڻجي ويندو آهي. هي لوڪ قضا، پريم ڪهاڻيون، بيت، ڏوهيڙا، ڏور ڪافي، ڪلام ۽ وائي وغيره سنڌي شعر ۽ سنگيت جا ڪيترائي روپ ڳائيندا آهن. انهن جي پاشا، پاو ۽ سنگيت روحاني لڳندا آهن. ان ڪري ٻڌندڙ به روحاني آندڻ جي ساگر ۾ ٽپيون ڏين ٿا.<sup>(31)</sup>

هوءَ اڳتي لکي ٿي ته:

”شاهه جي رسالي جا جيڪي سُتر آهن، هي ان پڙهيل ڳائڪيءَ جي روپ ۾ ڳائيندا آهن. سنڌين لاءِ ڪيڏي نه فخر جي ڳالهه آهي جو اسان جو شعر، اسان جو سنگيت اسان جي فيلسوفي هي غريب مسڪين ڪيترين ئي پيڙهين کان سنڀالي وينا آهن. اسان جي هڪ پيڙهي به پنهنجي عالیشان وراثت کي سنڀالي نه سگهي آهي.“

لوڪ ڳائڻن کي سنڌ جي نه ڄاڻ ڪيترن ئي صوفي شاعرن جو شعر ياد آهي. قاضي قادن، شاهه عنايت، شاهه عبداللطيف، منار فقير، بابا بلهي شاهه، بابا فريد، صاحب ڏنو، سچل سرمست، صادق فقير، عالم خان، ميمڻ ساوڻ، روجل فقير، مراد خان ۽ قاسم وغيره. انهن شاعرن جو شعر جنهن ٻوليءَ ۾ آهي، لوڪ ڳائڻا انهيءَ ٻوليءَ ۾ جيئن سنڌي پنجابي، سرائڪي، ٿريلي ۽ ڪڇي وغيره ۾ ڳائي ٻڌائيندا آهن.

هنن قصن کان علاوه لالي جي ڳالهه، مورڙو مگر مڇ، دودو چنيسر، ربو شهزادي، بروا بادشاهه، يوسف زليخا، راڄڪماري عاتشه ۽ نه ڄاڻ ٻيا ڪيترائي قصا ڳائيندا آهن. عمرڪوٽ جي باري ۾ ٻارميڙ جي باري ۾، جيسلمير جي باري ۾ ڪيترين ئي ڳالهيون ڳائيندي سندن ڳائڪيءَ تي خمار چانڊجي ٿو وڃي؛ نتيجتا ڳائڻي سان گڏ ٻڌندڙ به بي خود ٿي جُهومڻ لڳي ٿو.<sup>(32)</sup>

ڊاڪٽر ڪشني اڃا به اڳتي لکي ٿي ته:

”راء ڏياڇ جي قصي ۾ جنهن ۾ چارڻ جي سنگيت جو ذڪر ڪيو ويو آهي، هنن لوڪ ڳائڻن جي پرمپرا اُن کان به پراڻي آهي. هيءَ نه چارڻ ڪيترن سالن کان راجسٿان جي اُتر-اولهه ڀاڱي ۾ ۽ سنڌي توڙي گجراتي پاشا ڳالهائجنديءَ کيتر جي ماڻهن جي هردي ۾ وسيل قضا ڳائيندا رهيا آهن. لوڪ ڳائڻا، راج ڪوي ڪونه هئا، پر لوڪ ڪوي ضرور هئا. هو ڳائڻا به هئا ته هنن ۾ ڪوي پرورتي به جنم جات ۽ ڪُل جي پرمپرا کان قائم هُئي. هُو آشو ڪوي به هئا ۽ جن جن جي پرمپرا سان قائم لوڪ قصن ۾ ڪجهه نه ڪجهه پنهنجون سٽون به جوڙيندا ويندا هئا.

اڄ سوين سال گذري ويڃن بعد به سندن چالو پيڙهيءَ ۾ پڻ پنهنجي ٻڌندڙن کي پنهنجي سُرڻ جي جادوءَ سان ٻڌي رکڻ جي سگهه موجود آهي. سنڌي لوڪ ساهتيءَ جو هيءَ وڻندڙ رومانجڪاري پڪش پڙهڻ يا ٻڌڻ سان سمجهه ۾ نٿو اچي سگهي. اهو ته پنهنجي شخصيتي ڪنن ۽ اکين سان ٻڌڻ ۽ ڏسڻ ئي ضروري آهي. اهو عجيب سمو ۽ اُن جو هيءَ رومانوي رنگ اڄ به ڏيهه پرڏيهه ۾ ٻڌندڙن کي پنهنجي روماني سنگيت ۽ لوڪ اتسون (جلسن) ۾ چڪيندو رهي ٿو.“<sup>(33)</sup>

ڊاڪٽر ڪشني به پاءُ وريائي واريءَ شڪايت کي ورجايو آهي ۽

لکي ٿي ته:

”الهندي راجسٿان جي ٿار ڪيتر ۾ مارواڙي ۽ سنڌي پاشا جي هڪ وسيع لوڪ ڳائڪي پرمپرا آهي. مارواڙي لوڪ-ڳائڪيءَ کي ڦلڻ ڦولڻ جو ڪم راجسٿان جا عالم سرڪاري ۽ خانگي سنسٿائن جا عملدار پنهنجو پورو سهڪار ڏيئي وڌائين ٿا. ٻارن، وڏن ۽ بزرگ لوڪ ڪلاڪارن لاءِ اسڪالرشپ طئي ڪيل آهي. جڏهن ته سنڌي پاشا جي جيڪا ايتري وسيع لوڪ روايت آهي، اُن جو ڪو قدردان ڪونهي. مون پنهنجي اکين سان ڏٺو ته سنڌيءَ جا لوڪ ڳائڻا، سنڌي ڪلام ڪافيون، بيتن جون

ڪجهه ستون ڳائي، ڇپ ٿي ويندا هئا ۽ مون کي چوندا هئا ته اسان ڇا ڪريون. سوين گيت ڪلام اسان کي ايندا هئا، نه ڳائڻ ڪري اسان آهي ڀلجي ويا آهيون. مان ڇپ چاپ پنهنجي هن وسيع وراثت جي زوال (پٽڻ) کي ڏسندي رهندي هئس. هڪ ته هن ڪيترن ڀرنس وٺڻ جيترو ڏڪار پوندو آهي، ٻيو سنڌ پاسي وڃڻ جا هنن جا رستا بند ٿي ويا آهن، هندستان جا سنڌي پنهنجي وراثت کي ڀلجي ويا آهن. هاڻي ويچارا هي مسڪين ماروٽڙا پنهنجي روح رهاڻ هن سنگيت سان پيا ڪندا آهن. پر ڪيستائين؟ ضرورت آهي سنڌي پاشي سنسڪرتيءَ جي لوڪ گيتاتمڪ روپ کي پوريءَ طرح محفوظ رکڻ جي. مان هن منچ تان سڀني کي هڪ دفعو وري وينتي ٿي ڪريان ته پنهنجي هن وسيع وراثت کي بچائڻ جي، جيڪا اڄڻ واريءَ پيڙهيءَ کي راه ڏياريندي ۽ اڄڻ واريون پيڙهيون، پنهنجي هيءَ وراثت بچائي، ان تي ناز ڪنديون.“<sup>(34)</sup>

وريائي صاحب به ان سلسلي ۾ لکي ٿو ته:

”جيسلمير جا ماڻهو پاڻ کي سنڌي ڪوٺائڻ ۾ فخر وٺندا آهن. سچ پچ هو آهن به وصال سنڌ جا لوڪ، ساڳي حالت آهي ٻارميڙ، ڪڇ ۽ سؤراشتر جي ماڻهن جي، پر اسان پنهنجيءَ تنگدليءَ ڪارڻ ڪين پرائو ڪوئي، سنڌي جاتيءَ کي ننڍڙو ڄامڙو ڪري ڇڏيو آهي. سنڌي سازيندڙ ڳائڻا ۽ ڪلاڪار سڀ انهن پاسن جا آهن.“<sup>(35)</sup>

وريائي صاحب، پنهنجي انهيءَ ساڳئي مضمون ۾ پنهنجي انهيءَ سنسڪرتيءَ کي ڀارت ۾ بچائڻ لاءِ هڪ رٿ به ڏني آهي، جنهن جي ڀارت ۾ شري سریش ڪيسواڻي، لچمن ڪومل، جهتمل واڌواڻي، ڊاڪٽر چيني لالواڻيءَ ۽ ٻين انهن سنڌي سرڪاري يا غير سرڪاري سنسٽائن ۾ ڪم ڪندڙ ماڻهن کي ڏيڻ گهرجي. ’گجرات سنڌي اڪادمي‘ ۽ ٻيا ادارا ته ڪجهه نه ڪجهه ڪري رهيا آهن، پر ’نئشنل سپر ڪار ڊيولپمينٽ آف

سنڌي لئنگئيج 'کان سواء، خانگي طور به ڪونہ ڪو قدم کڻڻ گهرجي. پيء  
ورثيائي لکي ٿو تہ:

"هر سال فيبروري مهيني ۾ تن ڏينهن جو 'مارو ميلو'  
لڳندو آهي. هي ميلو ٿورست کاتي ۽ انفرميشن ڊپارٽمينٽ جي  
سهڪار سان لڳندو آهي. هڪ شاهي ميدان تي (جو لڳ ڀڳ  
قلمي جي پٺ ۾ آهي)، ٺلهه، ڪشتي، ديسي رانديون، اُنن جا  
ڪسرتي ڪرتب، گهوڙن جي ڊوڙ مردن جي تلواري لڙائي،  
سندن ڪپڙن جي چمڪ ڌمڪ، جدا جدا پڳڙيون ۽ پٽڪا،  
ڌوتيون ۽ سُٽيون، چوڙيدار پٽجاما، قميصون ۽ ڪرتا، هٿيار ۽  
ڪرتب، سهڻيون ۽ چمڪندڙ موجڙيون ۽ جُٽيون، اُنهن تي زريءَ  
جو ڪم، چيلهه تي ٻڌل پٽا، ڪمر ۾ جلويدار ميان ۽ اُن ۾  
شمشير (تلوار) ڏسڻ لائق هئا. اُن کان سواءِ زالن جا گيت،  
سنگيت، آلاپ، نرتيه واري واري سان ڏيکاريا ويا. ڪڏهن  
جوڌپور تہ ڪڏهن ٻارميٽ، ڪڏهن جيسلمير تہ ڪڏهن بيڪانير  
۽ گجراتي گيت، گريا ۽ نرتيه

هي جلويدار گيت ڏسي حيرت ۾ پئجي وياسين. اوچتو  
پڌرائي ڪيائون تہ هي 'ويسترن انڊيا ڪلچر' جو منظر آهي پر  
مون کي 'مراڻي ۽ سنڌي ڪلچر' جا ڪي به اسر نظر نه آيا.  
ايرڪا ٿي رهي هئي تہ اسين به جيڪر پنهنجا نجي پروگرام  
بانئڪارن معرفت پيش ڪرايون ۽ هر سال سنڌي ڪلا ۽  
ڪلاڪارن کي اوچ ڏيون ۽ ان لاءِ سنڌي ڊانسن، ڊراما سنگيت ۽  
نرتيه اڪادمي کوليون.

هتي هڪ ڳالهه جو ذڪر ڪرڻ شايد موزون ٿئي. سو  
هيءَ تہ مرڪزي سرڪار جي ڪلچر وياڳ طرفان، هر پرائنٽ ۾  
'سانگ ائنڊ ڊراما ڊويزنس' کوليا ويا آهن. سرڪار کي لڳاتار  
ڏهه سال لکنڊا رهياسين تہ سنڌ ٻارڊر تي اهڙو سنڌي يونٽ  
کولجي، پر سرڪار وٽ نه ڪن آهن ۽ نه من! اسان وٽ

بارگيننگ پاور جو ڪونهي! اسين به اڳهور نندڙ پر آهيون. <sup>361</sup>

هاڻ ڪوڪرو پار ۽ مونا پاڙ سرحد کلي وئي آهي. روزانو ٽرين سروس به چالو ٿي ويندي جيڪڏهن راجستان سرڪار پنهنجي طرف، سرحد جي ويجهو ڪو اهڙو ڪلچرل يونٽ ڪوليندي ته پڪ سان چوان ٿو ته اسان جي سنڌ سرڪار به اهڙي ڪلچرل يونٽ کولڻ پر سُستي ڪانه ڪندي ائين ڪرڻ سان نه فقط ڪلچرل ميل جول وڌندو پر سرحد جي هُن پار سنڌي ٻوليءَ جي واڌاري کي هٿي ملندي

منهنجي خيال پر ڀارت پر اُهي سنڌي جيڪي سنڌي ٻولي ۽ سڀيتا لاءِ ڪوشش ڪري رهيا آهن، اُنهن کي پاءُ وريائيءَ ۽ نياڻي ڪشني ڦلواڻيءَ جي رت تي سوچڻ گهرجي.

### حوالا

1. الانا، غلام علي، ڊاڪٽر: سنڌي ٻوليءَ جي لساني جاگرافي، ڄام شورو انسٽيٽيوٽ آف سنڌالاجي
2. هيروئڪر: قاضي تادن جو رسالو
3. جهمون چڱاڻي: مهامتي پراڻ ناٺ.
4. پريتر وريائي: جيسلمير سرحد جو تهذيبي اڀياس (1987ع)، ٽماهي سڀون، اپريل- مئي- جون 2006ع ممبئي، ص 15
5. ايضاً، ص 21
6. Aitkin,
7. جهتمل ڀانواڻي: ڊولا مارو بمبئي، هندوستان ساهتيه مالا، 1956ع، ص 77
8. ايضاً
9. رائجند چيلهاري: تاريخ ريگستان پاڳو پهريون، حيدرآباد، سنڌي ادبي بورڊ، 1956ع، ص 72
10. ايضاً
11. پرسو گدواڻي، ڊاڪٽر: سنڌي ٻوليءَ جي زيارت، دفتر پندار- گانڌي نگر، گجرات سنڌي اڪادمي، 1989ع، ص ص 1-2
12. ايضاً، ص 2

13. ايضاً، ص 3 ۽ 4
14. رام پنجواڻي، پروفيسر: سنڌي ٻوليءَ جي زيارت جو آخري صفحو ايضاً، ص 88
15. جيتو لالواڻي: پنيءَ جو سنڌي لوڪ ادب، مهاڳ لکنڊڻ ليلا رام چنداڻي، احمدآباد،  
سامهيجپور بوکها، ڪوٽا پرنٽنگ پريس، 1992ع، ص 3 ۽ 4
16. ايضاً، ص 4
17. ايضاً، ص 9
18. جيتو لالواڻي، ڊاڪٽر: پنيءَ جا سنڌي لوڪ گيت، ٽماهي سڀون، پروفيسر رام  
پنجواڻي لٽري ۽ ڪلچرل سينٽر جي مخزن، ممبئي، آڪٽوبر - نومبر ۽ ڊسمبر،  
2004ع، ص 25
- 19: ايضاً
20. ايضاً، ص 25
21. ايضاً، ص 26
22. ايضاً
23. ايضاً، ص 30
24. مرليٽر جيتلي، ڊاڪٽر: پنيءَ جا لوڪ گيت، ماهوار سڀون، جنوري - فيبروري ۽ مارچ،  
2004ع، ايضاً، ص 43
25. ڏسو سڀون جنوري - فيبروري ۽ مارچ، 2004ع، ص 8
26. ڪشني لالواڻي، ڊاڪٽر: راجسٿان ۾ سنڌي لوڪ ڳائڻا - راڳيندڻ ٽماهي سڀون  
آڪٽوبر - نومبر - ڊسمبر ص 2004ع، حوالو ڏنل آهي، ص 31
27. ايضاً
28. ايضاً
29. ايضاً
30. ايضاً
31. ايضاً، ص 32
32. ايضاً، ص 33
33. پريتر ودياڻي: جيسلمير سرحد جو تهذيبي اڀياسن (1987ع)، ٽماهي سڀون اپريل -  
مئي - جون، 2006ع، ص 18
34. ايضاً، ص 17